

АДКРЫЦЦЁ АРТ-АБ'ЕКТА «ГУСІНАЕ СВЯТА»



У рамках акцыі “Тут Радзімы маёй пачатак...” удзельнікі праекта, навучэнцы 9, 11 класаў, на працягу лістапада 2021 года займаліся даследаваннем аб’ектаў гісторыка-культурнай спадчыны малой радзімы, сярод якіх асобае месца займае арт-аб’ект “Гусінае свята”. Вучні збіралі, назапашвалі матэрыял пра гісторыю стварэння арт-аб’екта, самога Гусінага свята, сустракаючыся са старажыламі аграгарадка Белая Дуброва, работнікамі мясцовага Дома культуры, старшынёй Беладубраўскага сельсавета. У выніку праведзенай работы атрымаўся наступны артыкул.

На цэнтральнай плошчы аграгарадка Белая Дуброва знаходзіцца арт-аб’ект “Гусінае свята”: на вялікім камені ўзвышаецца вясёлая гусь з гармонікам у крылах. На аб’екце пазначаны год – 1694. Менавіта ў гэтым годзе Белая Дуброва ўпершыню згадваецца ў летапісных помніках, што захаваліся да нашых дзён. Таму прынята лічыць 1694 год годам заснавання мястэчка.

Адкрыццё арт-аб’екта адбылося 23 лістапада 2019 года, якраз на юбілей Белай Дубровы – 325-годдзе.

Раней вёска Белая Дуброва славілася сваімі гусінымі святамі. Па словах мясцовых старажылаў, быў час, калі ўся Бесядзь, адна з галоўных рэчак Касцюкоўшчыны і сапраўднае ўпрыгожванне гэтага населенага пункта, была бела ад вялікай колькасці гусей. Жыццесцвярджалае “га-га-га” і сёння даносіцца з многіх мясцовых двароў.

Здаўна ў вёсцы праводзілася “Гусінае свята” (Гусёўнік). Свята ладзілася на Апанасе (31 студзеня), бо святы Афанасій лічыўся абаронцам жывёлы.

У гэты дзень па традыцыі спраўлялі святочны кірмаш, на якім гаспадары прадавалі гусей. На кірмашы хлопцы знаёміліся з дзяўчатамі. Яны спявалі песні, вадзілі карагоды, танцавалі “Гусачок” (традыцыйны танец, блізкі да карагода), гулялі ў гульню “Каршун і качкі”, весяліліся. Гаспадыні гатавалі розныя стравы з гусі, абменьваліся рэцэптамі, дзяліліся сакрэтамі вырошчвання гусей.

І толькі ў 1996 годзе работнікі мясцовага клуба адрадзілі свята, якое пачало адзначацца штогод і набыло статус раённага мерапрыемства.

Сёння “Гусінае свята” – гэта сімвал аграгарадка Белая Дуброва. Але, якім гэты сімвал павінен быць, рашалі не толькі аграгарадком, але і ўсім раёнам. Канчатковы эскіз арт-аб’екта зрабіла мясцовая мастачка Таццяна Хобатава, а ўвасобіў яго ў метале майстар Сяргей Курбанаў – расіянін па паходжанні, але вялікі прыхільнік беларускай культуры.

Адкрыццё арт-аб’екта “Гусінае свята” прымеркавалі якраз да Гусінага свята. У народным календары, як ужо згадвалася, яно адзначаецца ў студзені, але ў Белай Дуброве лічаць, што ўсё-такі лепш рабіць гэта ў пачатку зімы. Менавіта цяпер ідзе актыўная нарыхтоўка гусінага мяса на зімні перыяд, а потым птушку лепш не чапаць – яна нагульвае тлушч, рыхтуецца да абзавядзення гусянятамі. Так і было вырашана: адзначаць Гусінае свята ў апошнюю суботу лістапада.

Дарэчы, п’едэстал для гусі – камень вагой дзевяць тон – быў знойдзены ў кар’еры Высокае цэментнага завода г. Касцюковічы. Падымалі яго некалькі брыгад з дапамогай 10-тоннага крана. Ужо на месцы выратавальнікі дапамаглі “пасадзіць” камень, а будаўнікі паклалі вакол яго плітку.

Вось так і ўзнік у аграгарадку Белая Дуброва арт-аб’ект “Гусінае свята”, якому ўжо два гады. Само ж мерапрыемства “Гусінае свята” дае магчымасць мясцовым жыхарам і гасцям Белай Дубровы сабрацца разам і ў добрым настроі правесці час. Гэта аб’ядноўвае і выходзіць любоў да малой радзімы.

Цяпер кожны, хто зазірне ў аграгарадок Белая Дуброва, будзе ведаць: гусь для гэтай мясцовасці – не проста птушка, гэта яшчэ і знак багацця і дабрабыту.

Сёння “Гусінае свята” – гэта брэнд не толькі Белай Дубровы, але і ўсёй Касцюкоўшчыны.

